

## ఉచ్చ

పంచాయితీ ఆఫీసు వరండాలో మెత్తని కుర్చీమీద కూర్చున్న వ్యక్తి రామిరెడ్డి అతడు ఆ వూరి సర్పంచ్. అతని కటు వైపు యిటు వైపు కుర్చీల మీదా, బెంచీ మీదా, కుర్చున్నవారిలో ఇద్దరు పంచాయితీ బోర్డు మెంబర్లు గాక, మరో ముగ్గురు ఆ వూరి పెద్ద మనుషులనబడే వారు కూడా వున్నారు. వారక్కడ కూర్చొని దాదాపు గంటయింది. వారందరూ చాలా అసహనంగా వున్నారు..... కోపంగా వున్నారు..... మాట్లాడిస్తే కరిసేలా వున్నారు.

రామిరెడ్డి దవడలు విచిత్రంగా కదలుతున్నాయి. అతడు కోపంగా వున్నాడనటానికి అదే సాక్ష్యం..... ఒకటి మీద ఒకటి వరుసగా సిగరెట్లు కాలుస్తున్నాడు. అలా వరుసగా సిగరెట్లు కాల్చడమంటే అతడు విసుగ్గా ఉన్నట్టు లెక్క. ఎడం ప్రక్కన కుర్చీలో కూచున్న పెద్దారెడ్డి నోటి నిండూ నమిలిన తాంబూలాన్ని కొంత దిగమింగి, “ఈ నా కొడుకుల్ని యాటికి పంపినా యింతే,” అని కక్కసించాడు. ఆ పోయిన ‘నా కొడుకులు’ ఆవూరి వెట్టాడూ. తలరోడూ. పెద్దారెడ్డి ఆవూరి మునసబు. వెట్టినీ, తలారినీ, అతడెప్పుడూ ‘.....నా కొడుకు’ లనే సంబోధిస్తుంటాడు. కుడిపక్కన కూచున్న శివరామప్ప జేబులోంచి దగ్గు పొగాకు తీసి యింత నోట్లో వేసుకొని “ఈ నాయాళ్ళంతా బలిసిపోయినారప్ప! మీరేమన్నా అనండి.

యాటికాటికి కీళ్ళిరగదంతా వుంటేనే మాటలివేది.... అన్నాడు బజారువేపు చూస్తూ. ఆ మాటకి రామక్రిష్ణయ్య పళ్ళిగిలించి నవ్వాడు.

“ఇంతకూ ఆ కర్రోడు కొంపకాడ వుండాడో లేదో” అనుమానాన్ని వ్యక్తం చేశాడు సుబ్బన్న.

“వానికి నిన్న యియ్యాలప్పుడే చెప్పి పంపినా, రేపు పంచాయితీకి వచ్చి యాసంగతి చెప్పుకోమని.... ముసిలోడై నా బోనీలుగుడు నాకొడుకులే” అన్నాడు, అక్కడ వీరందర్నీ సమావేశ పరచిన వెంకటరెడ్డి.

“అదిగో.... రానే వస్తావుండారు.... రానీ.... రానీ నా కొడుకులు.... యింత సేపట్నుండీ యాడ గాడుదులు కాస్తా వుండారో....” అంటూ లేచి నిలపడాడు పెద్దారెడ్డి.

వెట్టి, తలారి, వారిద్దరి వెనకాల కర్రోడు, కర్రోని పెండ్లాము మల్లక్క, వరండా ముందుకు చేరుకున్నారు.

“ఇంత సేపేం జేస్తావుండారా దొంగనా కొడుకులారా.... ఈ డుండే మాదిగిండ్ల కాడికి పొయ్యేకి గంట సేపా....” అని గద్దించాడు పెద్దారెడ్డి.

“ఈ ముసిలోడు కొంపకాడుంటే గదా సామీ శేనికాడుండాడని కొల్లా పురిగాడు సెప్టే అక్కన్నుండి నేరుగా శేనికాటికి పొయ్యినాం” వినయంగానే విన్నవించు కున్నాడు తలారి.

“ఈ పొద్దు పంచాయితీ వుందని చెప్తే శేనికాడేం పనిరా నీకు? నువ్వు చేసిందే బాడ్కావు పనికి నీకోసం మనుషుల్ని గంటల తరబడి పంపల్లా మేము?” అంటూ కర్రోన్ని అరిచాడు వెంకటరెడ్డి.

“లేదు సామీ లేదు. పద్దన్నే ఒగసారి యాటికొచ్చేపొయ్యినా. ఇంకా మీరెవరూ యాటికి రాకపోతే, ఒగసారి శేను తిరిగేసుకొద్దామని....” అంటూ దుప్పటి తీసి నేలమీద గుఱ్ఱగా వేసుకొని దానిమీద కూచున్నాడు కర్రోడు.

అతని పక్కన అతని భార్య మల్లక్క కూచొని, చేతులు మోకాళ్ళమీద ఆని. వాళ్ళవైపు నిశ్చలంగా చూసింది.

వెట్టినీ, తలారినీ, ఏదో పని పురామాయించి పంపించేశాడు పెద్దారెడ్డి.

రామిరెడ్డి చూపు క్రోడి మీద పడింది.... “ఏం రా క్రోడా” అని పిలిచాడు. తను అడగబోయే విషయానికి వుపోట్లాతంలా రామిరెడ్డి కంటే క్రోడు నిజానికి పదేళ్ళు వయసులో పెద్దవాడు. రామిరెడ్డి నాయన కూడా “ఒరే క్రోడా” అని పిలిచేవాడు. ఇప్పుడు ఈయప్ప కూడా అట్లాగే పిలుస్తున్నాడు. క్రోడు కారు నలుపు. అసలు పేరు నాగన్న. నల్ల నాగన్న చిన్నప్పుడే క్రోడయ్యాడు. ఓటర్ల లిస్టులో కూడా అతని పేరు క్రోడే. అసలు క్రోడికే తన పేరు నాగన్న అని గుర్తులేదు.

క్రోడి వయసిప్పుడు అరవై దాటుతోంది....వంగిన దబ్బలా వుంటాడు. చినిగిపారేస్తే ఎండిపోయిన నేరేడు పిచ్చిలా వుంటాడు. కాసి పుల్లలకు చెక్కిన వుల్లి గడ్డలా వుంటాడు. చర్మం అతికించిన అస్తి సంజరంలా వుంటాడు. అతని వీపు మీదున్న వెన్నుపూసల్ని, యిప్పుడు ఒక్కటి కూడా తప్పుబోకుండా ఖచ్చితంగా లెక్కబెట్టవచ్చు.

క్రోడు రామిరెడ్డి ముఖంలోకి, యింకా అక్కడ కూచున్న అందరి ముఖాల్లోకి చూశాడు.

“నీ కొడుకు కథ ఏమన్నా తెలిసిందా?” అడిగాడు రామిరెడ్డి.

“అంతలక్కా యిశారించినా సామీ! యాడ కొల్లపొయినాడో ఏమో....ధర్మారం దగ్గర రేగాటి పల్లికూడ పుల్లిగాన్ని పంపించినా.... వాళ్ళ అక్కయ్య దగ్గర కేమైనా పొయ్యినాడేమోనని.... ఆటికి వురువు రాలేదంట....” అన్నాడు క్రోడు.

“నీదంతా నాటకం లేవోయ్! లేకపోతే యిన్నాల్ల యింది నీ కొడుకు నీకు తెలీకుండా యాటికి పొయ్యింటాడు....” అన్నాడు సుబ్బన్న తానొక బీడీ వెలిగించుకొని, ఒక బీడీని అగ్గిపెట్టెనూ క్రోని ముందుకు విసిరేస్తూ.

“ఒట్టు నాయన్నా....నా కంత పానంమింది కేమొచ్చింది” అని. తన ముందు పడ్డ బీడీని తొరినోట్లో పెట్టుకొని, చాలా నిదానంగా అగ్గి పెట్టెలోంచి పుల్ల తీసి వెలిగించుకున్నాడు.

“వాడేపొద్దు సెప్పకుండా వూరిడిసి నోడు గాదు....యాడేడ యే మవత్తలు పడతండాదో అని మేము “కుయ్యో....మొరో....” అనుకుంటాంటే మీ కత మీది....మా పిల్లోని బాదలో మేముంటే మీరిట్లంటే ఎట్లయ్యా” అంది మల్లక్క—

“నీ కొడుకు బాద నువ్వు సెప్పకుంటే, యివతల యెంగ్రెట్టి సంగతి యేం సేయల్లనుకుండావ్! ఏదో మంచి పిల్లోడు, పనీ పాటా బాగా సేస్తాడని గదా జీతానికి పెట్టుకొని ఐదు నూర్లు ముంచుగానే యిచ్చింది. వాడింగా పన్నోకి సేరి నెలగూడా దాటకుండానే గుమ్ముకొని పోతే యిక్కడ పనెట్ల జరగల్ల....మీ కిదేమన్నా పట్టిందా వూరికే నా కొడుకో నా కొడుకో అంటే సరిపాయనా....” అన్నాడు శివరామప్ప.

“నువ్వు సెప్పింది రై పే సామీ? వాడు జరమొచ్చి రెండ్రోజులు మల్లకుంటే మూడోనాడు సంతసెట్టు కింద పండుకున్నోన్ని యాటికి పడితే యాటికి ఈయప్ప, యెంగ్రెట్టి యెగిచ్చి యెగిచ్చి తంతే, వాడు కొంపకూడా రాకుండా అదే పోత— జరం మీద అన్ని దెబ్బలు పడితే వాడు మాత్రం తట్టుకుంటాడా! ఆ పొద్దుట్టుంటీ ఇది వాగపే ఏడుపు.... యాడ. పొయినాడో, యెట్టుండాడో అని--బందుగుల వూర్లన్నీ యెతికిచ్చి నాము- దీంట్లో మా తప్పేమన్నా వుందా నాయన్నా-ఈయప్ప కొట్టకుండా

వుంటే మావాడు వూరిడిసేవాడేనా! వానికేమన్నా అయ్యుంటే యా దేవున్తో చెప్పుకోవల్ల....” అంటుండగా క్రోని కంఠం వణికింది. కళ్ళ మీద నీటిపొర కమ్ముకుంది. మణికట్టుతో కళ్ళను తుడుచుకున్నాడు.

“వోయబ్బ యీ మాత్రం కొడుకింకెవుడికన్నా వుండాడా.... పన్నెయ్య కుండా సెట్టుకింద పండుకుంటే రెండేట్లు యేసిందానికే యిట్లయితే వూర్లో యింక రైతులు సేద్యాలు సేసుకున్నట్టే....” అన్నాడు చేతులూపుతూ వెంకటరెడ్డి.

“నువ్వట్టే సెప్పుతావు సామీ! ఆడ సూసినోల్లంతా “అయ్యో - పాపం” అన్నోల్లే! యిచ్చి యిచ్చి కొట్టినావంటనే - మల్లా యిడ సూత్రే యిట్లంటావ్.... కడగట్టోడు.... మొన్న సంకురాత్తిరికి వానికి పదారు దాటినాయి.... విది లేక వాన్ని జీతానికి పెడితే ఇట్ల సేసేదా సామీ....” అంటూ చీదటం మొదలు పెట్టింది మల్లక్క—

“అయిందేదో అయింది-దానికంతా యిడ రామాయనం బెట్టుకుంటే తెల్లారినట్టే - జరిగేదేదో సూడండి-” అన్నాడు రామక్రిష్ణయ్య.

“ఇంగా జరిగేది యేంది సూడల్ల సామీ!- పెండ్లి కెడిగిన కొడుకు కండ్లకు కనబడకుండ పొయ్యినంక - పెద్దోలు మీరన్నా నాలుగూర్లు యెతికిచ్చేటట్టు సూడండి. మా పెద్దోనికి వాని సంసారం యావ దప్ప యింగోటి పట్టదు. వాన్ని నమ్ముకొని శేనంతా కట్టపడి సేద్యం శేసు కున్నాము - రేపు రెండు సినుకులు బడితే యింట్లో వుండే రొవన్ని శెనిగిత్త నాలు యిత్తుకోవల్ల -” చెప్పుకు పోతున్నాడు క్రోడు.

“ఓర క్రోడా! వెంగ్రెడ్డి యవ్వారం పరిష్కారం సేద్దామని పంచాయితీ కొస్తే కష్టసుఖాలు చూడమంటావేమిరా! మీ మాదిగి

నాయాల్లకు కాసొంత పట్టాభూమి చిక్కినప్పట్నుండీ పట్టపగ్గాలు లేకుండా పోయాయిరా. అప్పుడే మాట్లాడే తీరే మారిపోయింది. పిర్రమింద బట్టలేని నాయాళ్ళంతా సేద్యాలు చేస్తారంట.... సేద్యాలు.... ఏమప్పా వెంగరైతెడి! ఇదేమన్నా తెగేదా.... పెట్టేదా....” అంటూ అసహనం ప్రదర్శించాడు రామిరెడ్డి.

“అదేదో మీరందరూ తేల్చుల్లనేగదా యీ పంచాయితీ పెట్టింది. ఈ కర్రోనికి పది దినాలనుండీ చెప్తానే వుండా—, యాడున్నా నీ కొడుకును యెతికి తీసకరమ్మని. నేను మాత్రం యెన్నాల్లని వూరికే వుండేది—నాకూ పనీపాటా, జరగల్లా వద్దా! కొత్త జీతగాన్ని పెట్టుకోవాలంటే టైమ్ గాని టైమ్ లో యిప్పుడెవరు చిక్కుతారు. మాట్లాడిస్తే జీతంగాక పైగా వెయ్యి, రెండువేలూ, వడ్డీ లేకుండా అప్పడగుతా వుంటే యాడ తెచ్చిపెట్టేది? మీరూ సూస్తానే వుండారు గదా— ఇప్పటికే ముగ్గురు జీతగాళ్ళని పెట్టుకొని యీదలేక సస్తావుండా— ఈటికే పని జరగడమే కష్టమై పోతావుంటే ఈ నా కొడుకు గుమ్ముకొని యాటికి పొయ్యినాడో యేమో! రెండు బనీన్లూ, పంచీ, దుప్పటీ కూడా యిప్పిచ్చుకున్నాడు. సేరిన్నాడే యీ కర్రోడు ఆ ముండమోపి పట్టాకు కరణమయ్యకియ్యల్లని ఐదు నూర్లిచ్చేదంకా వాగతే తిరగడం. తీరా యిచ్చిన నెలగూడా కాకుండానే యిట్ల జరిగింది. మాటిమాటికి ‘నువ్వయి నువ్వు కొట్టి మా వాన్ని మాకు దక్కకుండా సేసినావో’ అని యీ ముసిల్దీ వాగతే రంపు- నేనేమన్నా వాళ్ళు తీపర మెక్కి కొట్టినానా? పనెగబెట్టి వాని దోవన వాడు ‘జరం జరమని’ రెండ్రో జులు మల్లుకుంటే యేందోలే అనుకుండా. తీరా పనికొచ్చి సెట్టుకింద గుర్రుపెడితే ఎవరైతే మాత్రం వోర్చు కుంటారప్పా! అసలు కొట్టకపోతే మాటినే రకమా యీ నా కొడుకులు....” చేతులూగిస్తూ చెపుతున్నాడు వెంకటరెడ్డి.

“అది సరే వెంగలెడ్డి! యిదంతా వినిండే ప్రరాణమే గదా! క్రోని కొడుకు ఎప్పుడొస్తాడో ఏమో వానికే తెలీదు. అసలు పత్తా కూడా తెలలేదు. ఇంతకూ యిప్పుడు నువ్వేమంటావ్” అన్నాడు సుబ్బన్న.

“నేననేది యేముంది.... వాని కత యింక నాకు కాబట్టదు - వీళ్ళ చుట్టూ తిరగడం దప్ప నాకింకేం పన్నేదా! నాయవస్తలేవో నేను పడతాను. నేనిచ్చిన ఐదునూర్లు నాకు వెంటనే యిప్పించి ఇదేదో పరిస్కారం సెయ్యండి” అన్నాడు వెంకటరెడ్డి.

“ఏంరా క్రోడా! మీవాడింక ఎప్పుడొస్తాడో యెవుడు సూసినాడు? వెంగలెడ్డికి, ఆయప్ప యిచ్చిన లెక్క తిరిగి యిచ్చే మార్గం సూడు -” అన్నాడు రామిరెడ్డి.

క్రోని ముఖం డీలా పడిపోయింది. ఏం మాట్లాడకుండా తల నేలకేసి కూచున్నాడు.

“ఏంరా - మూలి మిండేసుకొని కుచ్చుంటే నీతోపాటు మేమూ ఈడే పడుండల్లా - ఆ చెప్పేదేదో చెప్పకో -” తొందర పెట్టాడు శివరామప్ప.

“కాదు సామీ! ఇప్పుడు మల్లా లెక్క దెచ్చి గట్టమంటే నేనింగ యా వూరికి పోవల్ల - మీకు తెలకుండా నా దగ్గిరేమన్నా ముడుపుండా - మా వాడు రాకుండా యాటికి పోతాడు - రొన్నాల్లు సూడండి నాయన్నా” అన్నాడు దిగులుగా క్రోడు.

“ఇదిగో నా దగ్గిర యింగ అదేం కుదరదు — సూడు రాంరెడ్డి! నా కత నీకు తెలిందేమీగాదు. పట్టినన్నాల్లా వోపిక పట్టినాను. — ఇంగ నాకు చాతగాదు —” అన్నాడు గట్టిగా వెంకటరెడ్డి.

రామిరెడ్డి క్రోని ముఖంలోకిచూస్తూ “చూడు క్రోడా! వెంగలెడ్డికి చెప్పే కత దాటిపోయింది. ఐదు నూర్లు నువ్వు యాడో ఒకచోట తెచ్చి యిచ్చితీరాల్సిందే” అన్నాడు నిక్కచ్చిగా —

కర్రోడు రెండు చేతులూ పైకెత్తి “ఇట్లసెప్పే యెల్లసామీ! నేనెవ్వర్ని అడిగేది? అడుగుతానే యెవ్వరన్నా నాయట్లా వానికి యిచ్చే కాలమా యిది” అన్నాడు.

“నీకేం వాయ్ ! మొన్న బూసోదీన వారోచ్చవాణ్ణో” (భూస్వాధీన వారోత్సవాణ్ణో) మూడెకరాల పట్టా సంపాదింపు కున్నావు.... ఒక గిత్త కూడా వుండల్ల— ‘అబ్బరంత’ మాదిరి మాట్లాడుతావే” అన్నాడు పెద్దారెడ్డి.

“పట్టా వస్తానే పండగై పాయనా సామీ! దాని కోసం పడినవస్త పగోడికి కూడా వద్దు! ఆ కరణమయ్యకు యీ యెదేండ్లు సేసిన శాకిరీ సెప్పుకుంటే తీరేడి గాదు— యిదిగో యిదిగో అంటూనే యిన్నేలు పట్టింది. ఆయప్పకిచ్చిన దుడ్లు లెక్కబెట్టుకుంటే గుండె పగులుతాది. ఆ పట్టా పున్నమా అని యాడ సూసినా అప్పులే! తీరా పట్టా వచ్చే ముందుకూడా వాల్లకీయల్ల వీల్లకీయల్ల అని మున్నూరు పీక్కుండాడు. యంగరెడ్డిచ్చిన లెక్కలో మున్నూరు కరణమయ్యకే యిచ్చుకుండా.... మిగిలిన లెక్కలో రొవన్ని శెనిగిబుడ్లు కొనుక్కుండాను.... ఆ రొవన్ని యిత్తనాలు యిత్తుకుందామని శేనంతా నానా అవస్తలూ పడి అదును సేసుకుంటే పిగ్గోడిట్లా చేసినాడు. చుసిలి పానాలు యెన్నని పనులు సేసుకుంటాం సామీ ఆటికీ మా పెద్దోడు అంతో యింతో సాయం సేసినాడు.... నా తలకు మించిన అప్పులు సేసుకొని సచ్చిపోతండా నాయిన్నా యిట్లాంటప్పుడు మీరు నన్ను లెక్కదెచ్చి కట్టమంటే....” అంటూండగా కర్రోని కంఠం పూడుకు పోయింది.

“రొండు వాన సీనుకులు వడితే శెనిక్కాయెసుకుంటాం సామీ! పంట పండినంక అంతో యింతో సేతికొస్తే మీ కీకుండా యాటికి పోతాము.... ఇప్పటికిప్పుడు కావల్లంటే మా పానాలు తప్ప మా దగ్గిర యింకేంటి వుండాయి” అంది మల్లక్క నెత్తి మీద పెద్ద బండ పెట్టినంత బరువుగా!

“పాన రావల్ల .... యిత్తనమెయ్యల్ల .... పంటపండల్ల .... దుడ్లు సేతికిరావల్ల .... అయినట్లే .... ఇదేదో సామెత సెప్పినట్లుంది, మీ యవ్వారం చూస్తే! అదంతా యేం కుదర్దు! మీ కుండే కష్టాలు మాకూ వుండాయి - నా లెక్క మాత్రం నాకీప్పుడు తెచ్చి కట్టాల్సిందే” ఖచ్చితంగా చెప్పాడు వెంకటరెడ్డి.

“కావల్లంటే నాలుగు దినాలు డైమ్ తీసుకో .... అంతేగాని పంటకూ బాకీకి ముడిపెట్టొద్దు .... ఏమప్పా వెంగ్రెట్టి ....” అని రామిరెడ్డి వెంగ్రెట్టి కేసి చూశాడు.

“నాలుగు దినాలంటే కాదంటానా నువ్వు సెప్పినంక” తల వూపుతూ అన్నాడు వెంకటరెడ్డి.

“నాలుగు దినాలు కాదు, నాలుగు నెల్లయితే మాత్రం లెక్క నాకు దొరకల్ల గదా సామీ! నా కుతికి కొయ్యంకిగాని యిట్లా కరాకంకిగా మాత్రం సెప్పకండి సామీ! ముసిలి ముప్పున బద్దోన్ని సెయ్యకండి” అంటూ బతిమాలుకున్నాడు కర్రోడు—

“మరెళ్లారా నీతో సచ్చేది! కాలికేస్తే మెడకు, మెడకేస్తే కాలికి లెక్కన మాట్లాడుతావు .... యిన్నాల్లయినా నీ కొడుకు రాకపోతే యీ యప్పకిచ్చే లెక్కన్నా యీకపోతే ఎట్లా .... నీ శెనిక్కాయ పంటయెంత గాంగరా .... కొత్త సేద్యం .... నువ్వేసే యాబై శేర్ల యిత్తనాలకు పండే పంట యాటికయితుంది .... ఆ పొద్దుకు మల్లా ఎన్ని కూతలు కూస్తావో - యిదంతా కుదిరే యవ్వారం గాదులే” అన్నాడు శివరామప్ప—

కర్రోడు ఏం మాట్లాడలేదు.

మల్లక్క తల నేలకేసి వుండి పోయింది.

వాళ్ళ తలలమీద ఎండ చురుకు తగులుతోంది— అప్పటికి పొద్దు బాగా నడినెత్తికొచ్చింది. అంతవరకూ వాళ్ళ తలల మీద కొద్దిగా పడుతున్న వేప చెట్టు నీడ పక్కకు తప్పుకుంది. ఎండలో వీరు కూచున్నారన్న ఆలోచనైనా నీడలో కూచున్న వాళ్ళకు లేదు. లేచి నీడలో కూచోవాలన్న తలపు వచ్చికూడా అట్లాగే కూచుండి పోయాడు క్రోడు—

వెంకటరెడ్డి, రామిరెడ్డి ముఖంలోకి, యింకా అక్కడున్న అందరి ముఖాల్లోకి సాలోచనగా చూశాడు. రామిరెడ్డి సిగరెట్ తీసి వెలిగించాడు. పెద్దారెడ్డి వక్కాకు నములుతూనే వున్నాడు. సుబ్బన్న బీడీ కాలుస్తున్నాడు. రామిరెడ్డి రెండుసార్లు సిగరెట్ పీల్చి గుప్పుమని పొగ వదిలాడు.

“ఐతే లెక్కయివ్వటం నీకు బొత్తిగా వల్ల కాదన్న మాట” ఒక నిర్ణయానికి వచ్చి నట్లుగా క్రోన్ని అడిగాడు రామిరెడ్డి.

“వూను సామీ” అన్నాడు క్రోడు.

మళ్లా అందరి మద్య నిశ్శబ్దం అలుముకుంది — శివరామప్ప లేచి దూరంగా పొగాకు ఎంగిలి వుమిసి, ఒకటి రెండు నిమిషాలు రామిరెడ్డి ముఖంలోకి. వెంకటరెడ్డి ముఖంలోకి చూసి పంచాయితీ ఆఫీసులోనికి వెళ్ళాడు. రామిరెడ్డి తల పాకించి వెంటనే తాసూ లోపలికి నడిచాడు. ఒక నిమిషం తర్వాత వెంకటరెడ్డి కూడా లోపలకు దారి తీశాడు.

క్రోడు, మల్లక్క వాళ్ళవేపే మోరలెత్తి చూస్తున్నారు. వీళ్ళంతా లోపలికి ఏం పని మీద వెళ్ళినట్టా అనుకుంటున్నాడు క్రోడు. ఏదో నెత్తిమీద బెడతారు వీళ్ళంతా అనుకున్నది మల్లక్క.

ఎండ చురుకు రాను రాను ఎక్కువనిపిస్తోంది. ఇద్దరూ లేచి కాసంత జరిగి వేపచెట్టు నీడలో కూలబడ్డారు - ఆరిపోయిన బీడీని తీసి వెలిగించుకొని రెండు పీకులు పీకాడు క్రోడు. బీడీ పీకుతున్నప్పుడు అతని చెంపలు అగాధమైన లోయల్లాగా అయ్యాయి.

పది నిమిషాల తర్వాత పంచాయితీ ఆఫీసు లోపల్నుండి వాళ్ళు బయటకొచ్చి ఎవరి స్థానాల్లోవారు కూచొన్నారు.

రామిరెడ్డి తాపీగా మరో సిగరెట్ వెలిగించి జాగ్రత్తగా క్రోని ముఖంలోకి చూస్తూ “సూడరా క్రోడా! నువ్వెటూ వెంగటరెడ్డికి లెక్క యివ్వలేనని వప్పుకున్నావు గదా! నేనొక మాట చెబుతాను. వినుకుంటావా?” అన్నాడు.

క్రోనికేదో ఆశలాంటిది కలిగింది - “చెప్పుసామీ.... చెప్పు.... మీ పెద్దోల్లు సెప్పేమాట సేనెప్పుడన్నా కాదనేవాన్నా మీ దగ్గర బతికేవాన్ని” అన్నాడు ఆత్రంగా.

రామిరెడ్డి కొద్దిగా లేచి కుర్చీ కాస్తా ముందుకు జరుపుకొని మళ్ళీ కూర్చుంటూ “భూస్వాధీన వారోత్సవాల్లో నీకొచ్చిన పట్టాభూమి యామాత్రమంటుందిరా?” అనడిగాడు.

“యెంత సామీ.... మూడెకరాలకు తక్కువే వుంటుందేమో....” గుట్టా నట్టాపోతే యెగసాయానికి రెండెకరాలుంటుంది సామీ” అన్నాడు.

“శేనంతా బాగా అదును చేసుకుందావా....”

“ఈ నెత్రోజుల్నుండి అదే పని గదా సామీ! దిన్నమా పద్దన్నుండి నేనూ, యిదీ దాంట్లో పొర్లాడుతుందామనుకో.... బాగా రాలిన్నీ యేరిపోసి బూమిని అద్దమాకట్ల సేసుకుందాం సామీ. కట్టపడితే అంతో యంతో బతుక్కోవచ్చు గదా సామీ. నాకు యేరే పనిగాంగ యేముంది....” ఉత్సాహంగా చెప్పుకు పోతున్నాడు క్రోడు—

“ఈ ముసిలోనికి లేసినప్పట్నుండి దాని సంతే సామీ— ఇంత ఆదరువు దొరికింది గదా అని వొకటే సంబడం—” అంది మల్లక్క— ఆమె మనసులో యిదంతా యెందుకడుగుతున్నట్టా అనే చింత ఒకవైపు

తొలుస్తునే వుంది.

“సూడా— ముసిలి ముప్పున యీ అవస్తలన్నీ నువ్వేడ బడుతావ్ ! కొత్త బిచ్చగాడు పొద్దెరగడన్నట్టు నువ్వెప్పుడూ ఆ శేని మీద పడి చేసుకున్నా నీకు గిట్టేది. మాత్రం ఏ ముంటుంది? కాబట్టి నేను చెప్పేది శ్రద్ధగావిను—” చాలా మెత్తగా అన్నాడు రామిరెడ్డి.

కర్రోనికేదో అనుమానం లాంటిది తగిలింది.... “యేమవస్తలే సామీ— పుట్టినప్పట్నుండీ పడుతున్నదే గదా....” అన్నాడు సమర్థించు కున్నట్టు—

“అదిగాదురా—వ్యవసాయాలంటే చేసే మాకు తెలుస్తుందిగాని చేరెడు భూమి వుండే నీకేం అనుభవంరా — నువ్వెట్లా వెంగ్రెడ్డి బాకీ యిప్పట్లో తీర్చలేవు.... కాబట్టి....”

కర్రోడింక ఆపుకోలేక పోయాడు.... “యేంది సామీ — యిట్లా చెప్పతండావు - నాబూమిని ఆయప్ప కిమ్మంటావా” అన్నాడు వణికిపోతూ.

“నీ భూమి యెవరికి కావల్లరా— వెంగ్రెడ్డికేం బూమి లేదా! నీ బూమి నీకే వుంటుంది.... నువ్వు అప్పు తీర్చల్ల గదా— ఎప్పుడు తీరుస్తావని నువ్వు తీర్చేదంకా ఆ బూమి చెక్కను వెంగ్రెడ్డికి యిడిసి పెట్టు. నువ్వు యియ్యాలిన్న లెక్కకు వడ్డీ వుండదు— వెంగ్రెడ్డి ఆ బూమిని వ్యవసాయం చేసుకుంటాడు. నువ్వెప్పుడు బాకీ తీర్చిస్తే అప్పుడు నీ భూమి నీదే....?”

అందరూ వూపిల్లు బిగబట్టి తలలు పక్కలకేసి కూర్చున్నారు. కాస్సేపటికి మల్లక్క ఎర్రకేకెట్టింది.

కర్రోడు ఒక వూగు వూగి ముందుకు వారిగాడు\*.

(రచనకాలం - జనవరి 79, ప్రచురణ : ప్రజాసాహితీ - ఫిబ్రవరి 79.)